

መዓልቲ ምስጋና

Thanksgiving Day

ንብባት: 1ቆሮ 1:3-9፣ ሲራክ 50:22-24፣ ሉቃስ 17:11-19

ሰብ ንአምላኽ ከመስግን ከፍቅር ዝተፈጥረ እዩ። ኣብ ናይ ባልቲሞር ት/ክ እግዚአብሔር ንምንታይ ፈጠረና ኣብ ዝብል ክምልስ እንከሎ ክንፈልጦ ክንፈትዎ መንግስተ ሰማይ ክንኣቱ ዝብል ተማሂርና። ዓላማ ተፈጥሮን እምብኣር ምስ አምላኽ ኮና ፍቕሩ ምስትምቓር እዩ። እንተ ኾነ ሕሱም ጸላኢ ነዚ ሕጊ ተፈጥሮና ኣብ መንጎ ኣትዩ ኣበላሽዮልና፤ ነቲ ብነጻ እንረኽቦ ዝነበርና ጸዕርና ከም ዝሕወሶ ገሩ። ሰብ እምብኣር ከመስግን እንከሎ ንተፈጥሮኡ እዩ ዝገልጽ። ክነመስግን ግቡእና እዩ።

ኣብ ዝተፈላለየ ሃገራት ዝተፈላለየ መዓልቲ ምስጋና ይኹብር፤ መዓልቲ ነጻነት፣ መዓልቲ ወለዲ፣ መዓልቲ ስወኢት፣ መዓልቲ መማህራን፣ ከምኡ ናይ ኩስሚ ብዓል ክነኽብር ከሎና. . . ነቲ ሰናይ ዝተገብረልና ክነመስግን፣ ነቲ ኹሉ አምላኽ ዝገበረልና ርኢና ንሕና እውን ኣብ ሰናይ ግብሪ ኣሕዋትና ክንወፍር ንማለት እዩ።

ልዕሊ ኹሉ ክነመስግኖ ዝግብኣና አምላኽና እዩ ስለ ዘፍቀረና ስለ ዝፈጠረና ዕለት ዕለት ብጸግኡ ስለ ዝናበየና፣ ኣብዛ ሰዓት ከይተረፈ ንኹሉ ዝሃበና ክነመስግኖ ይግብኣና። እቲ ዝለዓለ ፍቕሪ አምላኽ ዝተራእየሉ ንሓደ ወዱ ምእንታና ኢሉ ምስለኣኹ ገሊጽልና። ክርስቶስ ምእንታና ኣብ መስቀል ተሰዊኡ ኣድሒኑና። ኣብ ትሕቲኡ ክነብር ኢሉ ቤተ ክርስቲያና መስሪቱልና፣ ቤተ ክርስቲያን ከኣ ብምስጢራቱ ገራ መንፈሳዊ ጸጋታቱ ትዕድለና። ንአምላክ ብክርስቶስ ገርና ክነመስግኖ ባዕሉ ክርስቶስ ምሂሩና። ብስመይ ንሰማያዊ ኣቦ እንተ ለመንክምዎ ኩሉ ክውሃበኩም እዩ ኢሉና።

ኣብ መኣዲ ቅ. ቊርናን ዝለዓለ ምስጋና ነቕርብ፣ “አኩቲተ ቊርባን” ንብሎ ብግሪኽ ምስጋና ማለት እዩ። ነቲ ምእንታና ዝሞተ ክርስቶስ ዘኪርና መስዋዕቲ ክነዕርግ እንከሎና ዝለዓለ ምስጋና ነዕርግ። ኣብ ሓደ መኣዲ ሓደ መንፈስ ሒዝና ክነብዕል እንከሎና ኣብ መንጎና ሓድነት ከምኡ ሓደ መንፈስ ክርስቶስ ኣሎ። ብመንፈስ ቅዱስካ ከም እንሓብር ግበረና እናበልና ንጽሊ። ቅ. ቊርባን ቊርማይ መለለይኡ ፍቕሪ እዩ ዝገልጽ። ሥጋይ ዝበልዕ ደመይ ዝሰቲ ኣነ ኣብኡ እነብር ንሱ ኣባይ ይነብር ይብለና። ሎሚ ነዚ ናይ ምስጋና መኣዲ ብዳግም ነዕርጎ። ኣብ መንጎና ሓዲርካ ኣሎኻ እሞ ነመስግነካ ኣሎና እናበልና ጸሎትና ነዕርገሉ።

ኣብ ቊርማይቲ መልእክቲ ዝተነበት ጳውሎስ ስለቲ ብክርስቶስ ኢየሱስ ዝተሞህበኩም ጸጋ ንአምላኽ ብዛዕባኹም ኹሉ ጊዜ ንአምላኽይ ኣመስግን ኣሎኹ ኢናበለ ምምስጋን ክፍሊ እምነትና ከምዝኾነ ይገልጽ። ንወሃቢ አምላክ ክነመስግኖ ከሎና ኣብ ልብና ኣሎ ማለት እዩ። ነቲ አምላኽ ዝገበረልካ ርኢኻ ምኽኣል ንሓደ ኣማናይ ጸጋ የውህቦ። ጳውሎስ ንሱ ቆሮንጦስ ቊርማይ ዘመስግኖም ነቲ ንሱ ዝመሃሮም ኣብ ልቦም ሓዲሩ ይነብርዎ ከምዘለዉ ምስ ሰምዐ እዩ። ከምኡ እቲ ዝዓበየ ምስጋና ንእምነትካ፣ ነቲ ቤተ ክርስቲያን እተስተምህረና ክነብር ክንገልጽ እንከሎና እዩ። ኣብዚ ክንጥንቀቕ ዘሎና ብስም ሰማዕናዮ ንትግብር ኣሎና ማለት ኣይኮነን ክነብር ኣሎና።

ዓለም ሎሚ ንአምላኽ ሓዲጋ ዳርጋ ቦታ አምላኽ ሰብ ተኪእዎ አብ ከቢድ ፈተና ትርከብ አላ። ነቲ ጸጋዊ አምላኽ አብ ጎኒ ሓዲግና አብ ክብሪ ዓለምን ምውናን ነገራትን ዘንቢልና ብዝያዳ እንርእዮ ምዕባሌ ማሪኹና ከም ሰብ ሰዶምን ነሞራን ኮይና ቦታ አምላኽ ጠፊኡና አብ ድቕድቕ ዝበለ ጸልማት ይነብር አሎ ብፍቕሪ ዝተፈጥረ ሰብ ባርያ ስምዒቱን ባዕሉ ናይ ዝመሃዞ ግዙእ ኮይኑ አሎ። አብ አምላኽ ክንምለስ እሞ ነቲ ኩሉ ዘገበርልናን ዝገብረልና ዘሎን ርኢና ክነመስግን አብኡ ንመለስ። አብ አምላኽ እንተ ተመሊስና እሞ መገዲ እንተ ሒዝና ጳውሎስ ዚጎድለኩም ውህበት ጸጋ የልቦን ይብለና።

አብ መጽሓፍ ሲራክ ነቲ አብ ኩሉ ዓበይቲ ነገራት ዝገበረን፣ ካብ ንውለድ ጀሚሩ ዘኸበረናን፣ ብምሕረቱ ዝናበየናን አምላኽ ኩሉ ፍጥረት አመስግንዎ (ሲራክ 50:22) ዝብል ንአምላኽ ክነመስግን ግቡእና ከምዝኾነ ይነግረና። ንአምላኽ እንተ አመስገና ብልቢ ከም እንሕጎስ ይገብረና። ከምቲ ናይ ቀደም ዘመን ከአ አብ እስራኤል ሰላም ይህበና፣ ምሕረቱ ይህበና ብኹሉ መዋዕልን ሕይወትና ኸአ የድህነና እናበለ ፍረ ምስጋና እንታይ ምጂኑ ይነግረና።

አብ ዝተነበ ወንጌል ሉቃስ ኢየሱስ ብመገዲ ክሓልፍ እንከሎ ዓሰርተ ለምጻማት ካብአም ትሸዓት እስራኤላውያን ሓደ ግን ሳምራዊ ብሓደ አብ ብዓቲ ካብ ሰብ ተፈልዮም ዝነብሩ ዝነበሩ ራሕርሓልና ምሓረና እናበሉ ለመንዎ ይብለና። አብዚ ብዙሕ ነገር ክንሓስብ ንኸእል።

1. **ዓሰርቲአም ብሓባር ይነብሩ ነሮም ሓደ ዓይነት ሕማም ስለ ዝነበሮም።** ካብ ሰብ ተፈልዮም አብ ግሉል ቦታ ይነብሩ ነሮም አብ ሰብ ክቕርቡ አይክእሉን እዮም ብምኽንያት ሕማሞም። አይሁድን ሳምራውያንን ጥዑያት ብሓባር ክነብሩ አይኮኑ ሰላም አይብሃሃሉን እዮም። ዓቢ ፍልልይ ነርዎም እዞም ለምጻማት ግን ብሓባር ይነብሩ ነሮም። ሕማሞ ሓድነት ፈጠርሎም። አብ መንፈሳዊ ሕይወትና ክንርእዮ ከሎና ሓጢአት ምስ ገበርና ካብ አምላኽን ካብ ሰብን ንፍለ። ስለዚ ክንሓዊ ንኢየሱስ ክንልምን አሎና። ንሱ አብ መገዲ ሕይወትና ኩሉ ጊዜ ይሓልፍ እዩ፣ እንተ ኾነ ክንጽውዖ ጸገምና ክንገልጸሉ ይደሊ። ንጸውዓዮ። ሕማም ለምጺ በቲ እዋን ከቢድ ሕማም እዩ ነሩ፣ ካብ ሰብ ትፍለ አብ በዓቲ ትነብር ብኹሉ ፍንፋን ኢኻ፣ እዚ አምሳል ናይ እቲ ባዕልና ኃጢአት ዘምጽኦ ጉድኣት እዩ።
2. **ብመገዲ ክሓልፍ እንከሎ ዓው ኢሎም ጸዊዎም።** አብ ብዙሕ ሉቃስ ኢየሱስ ብመገዲ ክሓልፍ እንከሎ ነቶም ዝለመንዎ ከም ዝሰምዖምን ድላዮም ከምዝገብረሎምን ይነግረና። ሎሚ ንሕና አብዚ ቅዱስ ቦታ ብልቢ ንለምኖ ክሰምዓና እዩ። ዓው ኢልና ጥራሕ ንጸውዓዮ። እቶም ለምጻማት ስለ ዝጸውዑ እምበር ምሓለፎም ነሩ እምብኣር ጸጋ አምላኽ ከይ ሓልፈና ክንጽውዖ አሎና። አብ አምሳል መገዲ ዝኾነ ሕይወትና ኢየሱስ ክንጎፈና እንከሎ ነለልዮ እሞ ጸገምና ንግለጸሉ። ሕማምና ስቓይና ድኽመትና ጸገምና ብሓጺሩ ዓው ኢልና ንንገሮ እሞ ክሰምዓና እዩ።
3. **አብ መገዲ እናኸዱ ሓውዮም ይብለና።** አብ መገዲ ንኢየሩሳሌም ገጾም እናኸዱ ሓውዮም። አብ መገዲ ንስሓ እንከለዉ ምሕረት አምላኽ ወሪድዎም። ኩሎም ከምዝሓወዩ ፈሊጦም እንተ ኾነ ካብአም እቲ ሓደ ካብ ካልእ ዓለት ዝኾነ ሳምራዊ ጥራሕ ተመሊሱ ንኢየሱስ አመስጊኑ። እቶም ካልኣት አይተመልሱን። ዘገርም እዩ ክሳብ ክንደይ ጠለምቲ ኢና። ነቲ ኩሉ ዝተገብረልና ንርስዕ ንጠልም ንአምላኽ ከም ሓንቲ ዘይገበረልና አይንዝክሮን። ስለዚ አመስገንቲ ክንከውን አሎና። እሞ እስከ ንድሕሪት ገጽና ቁልሕ ንበል ዝሓለፍናዮ ናብራን ሕይወትን ንርእ ንመርምር እዚ አብ ምምስጋን ክመልሰና እዩ።

4. አምላክ አብ ዓቢ ውድቀት ከሎና ከይተረፈ ክረኽበና ይደሊ። አብ ዓቢ ኃጢአት አብ ቂምታን ክፍአትን አብ ሕርቃንን ከቢድ ጽልኢ እንከሎና ክረኽበና ይደሊ። ደንበርበር እናበልና አብ ጸልማት ክንጉዓዝ አይደልን እዩ። ንዘሎናዮ ጸልማት አለሊና ንአምላክ ልብና ክንከፍተሉ እዎ ካብ ኃጢአትና ክነጽሕ እዚ ናይ ሎሚ ወንጌል ይምህረና። ንአምላክ ጸዊዑ ዝኸእል ዕዉት እዩ።

5. እቶም ዝሓወዩ ዓሰርተዶ አይኮኑን እቶም ትሽዓተ ድአ አበይ አለዉ? ንሕና ካበነቶም እና? ክነመስግን አብ አምላክ እንምለስ ዲና ወይስ ሱቕ ኢልና እንኸይድ። ክተመስግን ክትምለስ አሎካ። ተገሩለይ ኢልና አብ አምላክ ክንምለስ ከሎና ተንሥእ እዎ ኪድ እምነትካ አሕወየትካ ዝብል ኢና እንሰምዕ። ክንሕደስ ክንቅየር ሓዲስ ሕይወት ለቢስና ምስ ሰብና ክንሕወስ አብ አምላክ ተመሊስና ክነመስግን አሎና።

ምዓልቲ ምስጋና አብ ሕ.መ.አ. ብደረጃ ሃገር ክብዓል ዝጀመረ በቶም ቀዳሞት ስደኛታት አብ ሓዳስ ክፍለ ዓለም ዝመጹ ብ1621 እዩ። እቶም ቀዳሞት ስደተኛታት ሓንቲ ዘይብሎም አብዚ ሓዲስ ዓለም ምስ መጹ ሓንቲ አይነበሮምን እዎ ምስቲ ኹሉ ቁርን አብ ዘይትፈልጦ ዓድን፣ አብቲ ናይ መጀመርያ ጊዜ እቶም ደቂ ዓዲ ዝዎም አጋይሾም ከመይ ገሮም ዕፉን ከም ዝዘራእ አርእዮም ስለዚ አብቲ ቀዳማይ ፍረ ማሕረሶም ንዓመት ዝኸውን እትዋት ስለ ዝረኸቡ ብሓባር ምስቶም ደቀባትን ኮይኖም ናይ ምስጋና ብዓል ብሓባር ከብዕሉ ጀሚሮም። ነዚ ብኸልተ ምኽንያት የብዕልዎ ነሮም።

ሀ. በቲ እዋን ዝረኸብዎ ጽቡቕ ቀውዒ ንምምስጋን። ምስቶም ደቂባት ህንዳውያን ኮይኖም ንሰለስተ መዓልቲ ብሓባር አምስጊኖም።

ለ. ንአምላክ በቲ ኩሉ ዝገበረሎም ንምምስጋን፣ ጸሎትን ምስጋናን አዕሪጎም።

ብዕሊ ንመጀመርያ ብ1777 አብቲ ጊዜ ናዕቢ አንጻር መግዛእቲ እንግሊዝ መዓልቲ ምስጋና ተአዊጁ። ጆርጅ ዋሽንግቶን ጥቅምቲ 1798 ንመጀመርያ ጊዜ መዓልቲ ምስጋና አብዒሉ። አብርሃም ሊንከን ብዝልዓለ ከምእትብዓል ዝገበረ እዩ። ብ1863 ብአዋጅ ሃገራዊ ብዓል ምስጋና ተአዊጁ። ብ1942 አብ ጊዜ ካልአይ ውግእ ዓለም ኮንግረስ ንኹሉ ጊዜ አብ ኅዳር ራብዓይቲ ሓመስ መዓልቲ ምስጋና ኮይና ክትብዓል ወሲኑ። ሎሚ እምነቶም ብዘየገድስ ኩሎም አመሪካውያን ምስ ስድርኦም ታኪን ሓሪዶም የብዕልዎ። ብሓቂ ናይ ስድራን ናይ ሃገር ብዓል እዩ። በዚ ዕለት ኩሉ ዕዳጋ ይሓስር ኩሉ ሰብ ንብዓል ልደት ዝኸውን ህያባት ወይ ዘድሊ ነገራት ይገዝእ ምኽንያቱ ዋጋ ካብ ፍርቂ ንላዕሊ ይሓስር። ስድራታት ዝተፈላለዩ መዘናግዒ ከምኡ ናይ አመሪካውያን ኩዕሶ እግሪ ዝጻወቱ ብምርአይ ይሕልፍዎ። ስድራታት ፍልልዮም አልዮም ብሓባር ዘብዕልዎ ብዓል እዩ። ናይ ስድራ ብዓል እንተ ተባህለ አይገርምን እዩ።

ስድራ ብሓንጻብ ዝሕጎሱሉ ዘጽልይሉ ብሓባር ኩነታቶም ዝግምግሙሉ ክረኽቡ እንከለዉ ርክባቶም ብዝያዳ ይድልድል። ስድራ እንተ ዘየለ ኩሉ ፋሕ እዩ ዝብል። ንስድራኻ ምኽባር ንበተሰብካ ምፍቃር ዝመስልዎ የለን። ሎሚ ንሰብ ከቢድዎ ዘሎ ፍቕሪ ሰላም ምምሕሓር ዝገደሎ ስድራታት በዚሑ ስለዚ ነዚ ናይ ሎሚ ምኽንያት ገርና ምስ ስድራና ከመሎና ንበል እዎ ንዘሎ ጸገም ንፍትሓዮ። ብሓባር ንጸሊ ነቲ ሰናይ አድሕድ ጥራሕ ንርአ። ንዝኣኻኽበና እምበር ንዝፈላለየና አይንጠምት።

ነኛሕድና ነቲ ሰናይ አብ መንጎና ዝግበር ርኢና ክንክእል አሎና። ክነመስግን እንተ ጀመርና አብ ልብና ተመሊስና ነቲ ዝተገብረልና ከነለሊ ክኢልና አሎና መለት እዩ ከምኡ ነቲ ዝገበረ ክሳብ

ክንደይ ከምዝፍቅረና ክንርኢ ክኢልና ማለት እዩ። ክነመስግን ከሎና ዓይንና ይበርህ ይርኢ። ቅ. ጳውሎስ ብኹሉ ኣመስግኑ ከመይ ኣብቲ ብክርስቶስ ዘሎኩም ሕይወት ኣምላኽ ዚደልዮ እዚ እዩ (1ተሰሎ 5: 18) እናበለ ኣመስገንቲ ክንከውን ይነግረና።

- ኣመስገንቲ ንኹን። ነቲ ዕለት ዕለት ዝግበረልና ነመስግን። ምስጋናና ገሊጽና ክንክእል ኣሎና። ነቶም ኩሎም ሰናይ ዝገብሩልና ክነመስግኖም ግቡእ እዩ። ልዕሊ ኹሉ ንኣምላኽ ነቲ ኹሉ ጸግኡን በረኽቱን ስለቲ መወዳእታ ዘይብሉ ምሕረቱ ምስ ወደቕና ክነመስግኖ ይግብኣና።
- ንወለድና ክነመስግኖም ይግብኣና። ሕይወት ዝሃቡና ንኹሉ ክርስትያናዊ መዕበያን ጽቡቕ ኣብነት ዝሃቡና።
- ንኹሎም ኣዝማድናን ኣዕሩክትናን ፍቕሪ ዝመልኦ ደገፎም ዘርኣዩና ከምኡ ኣብቲ ሓገዝ ዘድልዩና እዋን ዝሓገዙናን ዘበራትዑናን ክነመስግኖም ኣሎና።

እምብኣር ነዚ መዓልቲ ምስጋና መጀመርያ ንኣምላኽ ክነመስግ ነቲ ኹሉ ዝሃበና ሕጉ ትእዛዙ እናሓሎና ክነመስግኖ። ነቶም ኩሎም ጽቡቕ ብዝተፈላለዩ መገዲ ሠናይ ዝገበሩልና ክነመስግኖም ይግባእ። ኣምላኽ ንኹሉ ብጸግኡ ክናቢ ኣብዛ እንነብራ ዓለም ብፍቕሪ ብሰላም ክነብር ክባርኸና ንለምኖ።

ርሑስ መዓልቲ ምስጋና ንኹልና።

ኣባ ንጉሠ ፍሥሓ